


Att tal-2021 dwar il- Konvenzjoni tal-Ġnus Magħquda dwar id-Drittijiet ta' Persuni b'Dizabilità

Punti Ewlenin



Verżjoni Faċli biex Taqra



Dan il-fuljett jgħinek tifhem b'mod iżjed faċli u fil-qosor dak li hemm miktub fid-dokument li jismu ***Att tal-2021 dwar il-Konvenzjoni tal-Ġnus Magħquda dwar id-Drittijiet ta' Persuni b'Diżabilità***.



Biex tkun taf eżatt x'hemm miktub fid-dokument sħiħ, tista' taqrah minn fuq il-link hawn taħt:

<https://tinyurl.com/yyx274sx>

Dan il-fuljett ħadmu fuqu Alistair de Gaetano u Blaine Schembri.

Id-Drittijiet ta' Persuni b'Diżabilità



Fl-2012, Malta wiegħdet lill-Ġnus Magħquda li se tiproteġi d-drittijiet tal-persuni b'diżabilità.

Dawn id-drittijiet huma miktubin fil-Konvenzjoni tal-Ġnus Magħquda dwar id-Drittijiet ta' Persuni b'Diżabilità.



Dan huwa dokument magħmul mill-Ġnus Magħquda, li jsemmi d-drittijiet li l-persuni b'diżabilità f'pajjiżi differenti madwar id-dinja għandu jkollhom.

Il-Ġnus Magħquda hija organizzazzjoni magħmula minn pajjiżi differenti madwar id-dinja, fejn dawn il-pajjiżi jaħdmu flimkien biex jagħmlu l-ħajja tan-nies tagħhom aħjar.

Il-Liġi l-Ġdida



Malta diġà għandha liġi dwar id-drittijiet ta' persuni b'diżabilità, imsejha l-Att dwar Opportunitajiet Indaq (Persuni b'Diżabilità).

Madankollu, din il-liġi titkellem biss dwar xi wħud mid-drittijiet ta' persuni b'diżabilità. Il-Konvenzjoni tal-Ġnus Magħquda dwar id-Drittijiet ta' Persuni b'Diżabilità titkellem dwar aktar drittijiet.

Issa rridu nagħmlu liġi li tiżgura li l-persuni b'diżabilità f'Malta jkollhom id-drittijiet kollha msemmija fil-Konvenzjoni tal-Ġnus Magħquda dwar id-Drittijiet ta' Persuni b'Diżabilità.



Din il-liġi l-ġdida ser tissejjaħ l-Att dwar il-Konvenzjoni tal-Ġnus Magħquda dwar id-Drittijiet ta' Persuni b'Diżabilità.

Din il-liġi sejra toħloq dawn l-affarijiet:

Il-Panel għal Rimedju taħt il-Konvenzjoni



Il-liġi l-ġdida mhux biss se tiżgura li l-persuni b'diżabilità jkollhom aktar drittijiet, iżda tgħid ukoll li meta dawn id-drittijiet jinkisru, il-persuni b'diżabilità jistgħu jagħmlu lment lil Panel speċjali.

Il-Panel huwa grupp ta' persuni li jaħdmu biex jiżguraw li d-drittijiet ta' persuni b'diżabilità jkunu protetti. L-isem sħiħ tal-Panel ser ikun il-‘Panel għal Rimedju taħt il-Konvenzjoni’.

Id-Direttorat għall-Affarijiet dwar id-Diżabilità (DDI)



Il-liġi l-ġdida se toħloq ukoll ufficċju li se jiżgura li l-Gvern ta' Malta jagħmel ix-xogħol kollu meħtieġ, sabiex il-persuni b'diżabilità f'Malta jiksibu d-drittijiet tagħhom.

Dan l-ufficċju se jissejjaħ id-Direttorat għall-Affarijiet dwar id-Diżabilità – DDI fil-qosor. L-ufficċju se jkun parti mill-Ministeru li huwa responsabbli għad-drittijiet ta' persuni b'diżabilità. Dan l-ufficċju se jaħdem ukoll ma' ufficċji oħra li jiproteġu d-drittijiet ta' persuni b'diżabilità f'pajjiżi differenti.

IDCC/ IACD



Il-liġi l-ġdida se toħloq grupp fejn persuni minn organizzazzjonijiet differenti fi ħdan il-Gvern u li jaħdmu ma' persuni b'diżabilità, bħal Agenzija Sapport jew l-Awtorità ta' Standards ta' Farsien Soċjali (SCSA), ikunu jistgħu jaħdmu flimkien biex

jiżguraw li d-drittijiet tal-persuni b'diżabilità jiġu rispettati. Dan se jissejjaħ il-Kumitat ta' Koordinazzjoni Interdipartimentali – IDCC fil-qosor.



Il-liġi l-ġdida se ssaħħaħ ukoll grupp li diġà jeżisti, fejn persuni minn Ministeri differenti jistgħu jaħdmu flimkien, fuq liġijiet u attivitajiet differenti, biex jaraw li d-drittijiet ta' persuni b'diżabilità jiġu rispettati.

Dan il-grupp se jagħmel ukoll xogħol miktub fl-Istrateġija Nazzjonali ta' Malta dwar id-Drittijiet ta' Persuni b'Diżabilità. L-Istrateġija Nazzjonali hija dokument li jgħid x'għandha tagħmel Malta matul l-għaxar (10) snin li ġejjin biex il-ħajja tal-persuni b'diżabilità ssir aħjar. Dan il-grupp jissejjaħ il-Kumitat Amministrattiv Inter-Ministerjali dwar id-Diżabilità – IACD fil-qosor.

EMPOWER



Fl-aħħarnett, il-liġi l-ġdida se toħloq grupp ġdid imsejjaħ 'EMPOWER', fejn persuni b'diżabilità, il-familji tagħhom u l-persuni ta' appoġġ tagħhom, se jiltaqqgħu ma' nies li jaħdmu mal-Gvern, biex jikkellmu dwar xogħol li qed isir mill-Gvern biex il-ħajja ta' persuni b'diżabilità ssir aħjar.

Matul dawn il-laqqgħat, persuni mill-Gvern se jistaqsu lill-persuni b'diżabilità x'jaħsbu, u persuni b'diżabilità jistgħu jistaqsu mistoqsijiet lin-nies mill-Gvern dwar din il-ħidma.

Persuni mill-Università ta' Malta li jistudjaw dwar id-diżabilità, u persuni mill-Kummissjoni għad-Drittijiet ta' Persuni b'Diżabilità (CRPD) se jkunu wkoll f'dawn il-laqqgħat.